

رسول اللہ صلی اللہ علیہ وسلم کی مدینہ میں آمد (ایک تحقیقی مطالعہ)

سید فضل احمد شمسی

تمام مسلم مفکرین و مؤلفین بلکہ غیر مسلم مصنفین بھی رسول اللہ صلی اللہ علیہ وسلم کے مکہ معظمہ کو خیرباد کہہ کر مدینہ منورہ ہجرت فرمانے کو ایک تاریخ ساز واقعہ قرار دیتے ہیں جس نے ایک مختصر اور مظلوم گروہ کو ایک صدی کے اندر اندر معلوم دنیا کے نصف حصہ کا حاکم بنا دیا۔ بلاشبہ انسانی تاریخ میں اس نوعیت و اہمیت کا کوئی دوسرا واقعہ نہیں گذرا۔ لیکن یہ کیسی ستم ظریفی ہے کہ ایسے معرکہ الآرا تاریخی واقعہ کے بارے میں جو روایات منقول ہیں وہ ایک دوسرے سے اس حد تک مختلف ہیں کہ ان سے اصل حقیقت ہی مشکوک نظر آنے لگتی ہے،۔ آپ صرف یثرب میں تشریف آوری کے واقعہ کو لیجیے امام مسلم کی ایک روایت ہے جس کے راوی ایک صحابی ابن صحابی حضرت براءؓ بن حضرت عازب، ہیں۔ ان کے بیان کے مطابق حضرت ابو بکر نے آنحضور کے ساتھ ہجرت کرنے کا واقعہ بیان کرتے ہوئے فرمایا کہ وہ شب کے وقت مدینہ پہنچے اور اس شب آنحضور نے بنو النجار کے یہاں قیام کرنے کا فیصلہ کیا (۱)۔ اس روایت سے صاف ظاہر ہے کہ آمد اوائل شب میں ہوئی۔ اس کے برعکس خود حضرت ابو بکر کے نواسہ عروہ بن زبیر جنہیں سب سے

پہلا سیرت نگار کہا جاتا ہے۔ کا بیان ہے کہ آنحضورؐ دوپہر کے وقت مدینہ تشریف لائے اور بنو عمرو بن عوف کے ساتھیوں میں قیام کیا۔ ۲ ان دنوں سے مختلف وہ روایت ہے جو حضرت عبدالرحمن بن یزید بن جاریہ سے منسوب ہے۔ سمہودی رزین کی معرفت یحییٰ الحسینی سے روایت کرتے ہیں کہ مجمع بن یعقوب اپنے والد اور سعید بن عبدالرحمن سے روایت کرتے ہیں کہ ان دنوں نے فرمایا کہ حضرت عبدالرحمن بن یزید بن جاریہ کا کہنا ہے کہ آنحضورؐ نے الحرة کے پشت کی جانب (صبح کی) نماز ادا کی اسکے بعد بنو عمرو بن عوف کی جانب اونٹنی پر سوار ہو کر گئے اور جائے رہائش پہنچے لوگ ان کے گرد جمع ہوتے رہے یہاں تک کہ (بنو عمرو بن عوف کے) شنیف نامی اطم کی طرف سے آفتاب طلوع ہوا۔ مجمع سے جب کہا گیا کہ لوگ تو کہتے ہیں کہ دن چڑھنے کے بعد تشریف آوری ہوئی اور یہ کہ آفتاب کی تمازت جلا دینے والی تھی تو مجمع نے سختی سے کہا کہ انکے والد اور سعید نے حضرت عبدالرحمن سے یہی روایت کی ہے کہ آفتاب آنحضورؐ کے اپنی منزل پر پہنچنے کے بعد ہی طلوع ہوا ۳۔ وقت کے علاوہ دن کے بارے میں بھی اختلاف ہے۔ حضرت ابن عباس اور دیگر راویوں کا بیان ہے کہ آنحضورؐ دو شنبہ کو وارد مدینہ ہوئے ۴ معروف محدث الحاکم کا بیان ہے کہ یہ روایت تواتر سے آئی ہے ۵۔ لیکن معروف مورخ الیعقوبی کا کہنا ہے کہ پنج شنبہ کا دن بھی بتایا جاتا ہے ۶ اور علامہ ابن عبدالبر وغیرہ کا کہنا ہے کہ معروف مورخ هشام بن محمد بن السائب الکلبی کا بیان ہے کہ آنحضورؐ جمعۃ المبارک کو مدینہ تشریف لائے ۷۔ تاریخ کے بارے میں اختلاف کی کیفیت یہ ہے کہ یکم ربیع الاول سے ۲۸ ربیع الاول تک کی تاریخیں مروی ہیں ۸۔ یہی نہیں، اختلاف اس باب میں بھی ہے کہ آنحضورؐ جب یثرب آئے تو بنو النجار کے قریہ میں فروکش ہوئے یا بنو عمرو بن عوف کے قریہ قباء میں قیام پذیر ہوئے ۹۔ قصہ مختصر یہ کہ اس قسم کی

روایات کو دیکھ کر ایسا معلوم ہوتا ہے کہ آنحضور کی ہجرت کے بارے میں بعد کے مصنفین نے غیر ثقہ راویوں سے سنی سنائی باتوں کو مزید رنگ دے کر قلمبند کر دیا ہے۔ لیکن جیسا کہ مولوی اسحاق النبی صاحب نے کہا ہے ۱۰ جب ان روایات کی سادگی اور ان میں دی گئی تفصیلات پر غور کیا جاتا ہے تو یہ صاف ظاہر ہو جاتا ہے کہ یہ فرضی افسانوں پر نہیں بلکہ اولین راویوں یعنی رسول اللہ صلی اللہ علیہ وسلم کے صحابہ کے بیانات پر مشتمل ہیں۔ چنانچہ ہجرت کے متعلق جو اختلافی روایات منقول ہیں جب ہم ان پر غور کرتے ہیں تو ہمیں ان میں تطبیق دینے کی گنجائش نظر آتی ہے۔ ہم یہاں اسنی اصول سے حاصل کردہ نتائج قارئین کرام کی خدمت میں پیش کرتے ہیں :

یثرب میں آنحضورؐ کی تشریف آوری کے بارے میں دن ، وقت اور قریہ کے تعین کے سلسلہ میں ضروری بحث یہاں پیش کی جا رہی ہے جبکہ تاریخ کے متعلق بحث ایک اور مقالہ میں پیش کی جائیگی۔ جس میں انشاء اللہ ہم قریش کے اجلاس اور آنحضورؐ کے غار ثور میں جانے سے یثرب میں آمد تک کی تاریخوں کے تعین سے بحث کریں گے۔ یہاں مقصود یہ ہے کہ یثرب میں آمد سے لیکر حضرت ابو ایوب الانصاری کے گھر فروکش ہونے تک کے واقعات اور ان کے اوقات کا تعین کیا جائے۔

قارئین نے محسوس کیا ہو گا کہ ہم نے کبھی یثرب کا ذکر کیا ہے کبھی مدینہ کا۔ عام طور پر یہ خیال کیا جاتا ہے کہ جس شہر کو ہجرت سے قبل یثرب کہا جاتا تھا ، ہجرت رسول اللہ صلی اللہ علیہ وسلم کے بعد اسی کو مدینۃ الرسول یا صرف المدینہ کہا جانے لگا ۱۱۔

السمہودی کا بیان ہے کہ ان کے زمانہ میں اس قریہ کو جو حضرت حمزہ کے مزار کے مغرب میں واقع ہے یثرب کہا جاتا ہے ۱۲۔ لیکن قرآن مجید ، احادیث اور سیرت و تاریخ کی کتابوں میں جس طور پر یثرب کا ذکر

آیا ہے اس سے یہ اندازہ ہوتا ہے کہ ہجرت کے زمانہ میں ایک خاصے وسیع علاقہ کو یثرب کہا جاتا تھا جو جنوب میں جبل غیر سے شروع ہو کر احد کے شمال میں واقع جبل ثور تک اور مغرب میں وادی العقیق سے لیکر مشرق میں الحرة الواقع تک کوئی سو مربع میل کے علاقہ پر محیط تھا۔

۱۳ - آنحضور نے اسی علاقے یعنی یثرب کو محترم قرار دیا - اسی علاقہ کو حرم مدینہ کہا جاتا ۱۴ یہ علاقہ چاروں طرف سے پہاڑوں اور حوروں سے گھرا ہوا تھا ۱۵ - پہاڑی اور حروی علاقوں کو عوالی یعنی اونچائی کے علاقے کہا جاتا تھا ۱۶ - درمیان کے میدانی علاقہ کو جوف کہا جاتا تھا ۱۷ جو متعدد دور یعنی آبادیوں یا بستیوں پر مشتمل تھا ۱۸ - قبیلہ الأوس کی شاخ بنو عمرو بن عوف کی رہائش قباء کی بستی میں تھی ۱۹ - یہیں پر ان کا مشہور اطم شنیف واقع تھا ۲۰ - قباء کا شمار عوالی میں ہوتا تھا ۲۱ - جوف یثرب کے تقریباً وسط میں قبیلہ الخزرج کی قوی ترین شاخ بنو النجار کے دور تھے ۲۲ - اسی علاقہ میں مسجد نبوی تعمیر ہوئی ۲۳ - بنو النجار کئی بطون میں منقسم تھے جن میں بنو عدی بن النجار، بنو مازن بن النجار اور بنو مالک بن النجار خاص طور پر قابل ذکر ہیں - آنحضورؐ کے دادا حضرت عبدالمطلب کی والدہ حضرت سلمہ بنت عمرو عدی بن النجار کے قبیلہ سے تھیں ۲۴ اور اس طرح یہ قبیلہ، اور ان کے واسطے سے بنو النجار، آنحضورؐ کے رشتہ دار تھے - حضرت ابو ایوبؓ کا تعلق بنو مالک بن النجار سے تھا ۲۵ - جوف یثرب کا ایک چھوٹا سا علاقہ ۲۶ جس کے وسط میں مسجد نبوی تعمیر ہوئی یا تو پہلے ہی سے مدینہ کہلاتا تھا یا ہجرت کے بعد مدینۃ الرسول کہلایا جانے لگا ۲۷ - وہ شہری آبادی جس کو پہلی صدی ہجری میں مدینہ کہا جاتا تھا - اس قریہ سے دو تین میل کے فاصلہ پر تھی جسے قباء کہا جاتا تھا ۲۸ - آج بھی جس علاقہ کو قباء کا نام دیا جاتا ہے

وہ موجودہ شہر جسے مدینہ منورہ کہتے ہیں اور جو قرون اولیٰ کے مدینہ سے وسیع تر علاقہ پر محیط ہے ، سے تقریباً دو میل کے فاصلہ پر واقع ہے ۲۹۔ غرضیکہ مدینہ اور قباء دو مختلف علاقوں کے نام تھے اور ہیں جبکہ یثرب میں مدینہ اور قباء کے علاوہ دیگر علاقے بھی شامل تھے۔ لیکن قدیم روایات سے صاف ظاہر ہے کہ یا تو کچھ صحابی / تابعی مدینہ اور یثرب کو متبادل خیال کرتے تھے یا بعد کے رواۃ نے جہاں یثرب کا ذکر قبل کی روایتوں میں تھا انہوں نے حرم مدینہ سے بدل دیا جو بعد میں صرف مدینہ بن گیا ۳۰۔ ہم دیکھینگے کہ بعض اختلافات نے اسی خلط مبحث کی وجہ سے جنم لیا ہے اور اگر روایات میں ہم بعض جگہ مدینہ کے معنی یثرب اور بعض جگہ مدینہ ہی لیں تو بہت سے اختلافات خود بہ خود رفع ہو جاتے ہیں۔ ہم اس مقالے میں مدینہ اور قباء سے دو مختلف علاقے مراد لینگے اور یثرب سے ہماری مراد وہ وسیع تر علاقہ ہو گا جس میں مدینہ اور قباء دونوں شامل ہیں۔ (ہم اشتباہ سے بچنے کے لیے حرم مدینہ کی اصطلاح استعمال کرنے کی بجائے یثرب کا نام استعمال کر رہے ہیں)۔

قرون اولیٰ کی روایات اور بعد کے سیاحوں کے بیانات سے یہ معلوم ہوتا ہے کہ مدینہ سے مکہ کی جانب ایک راستہ مدینہ کے جنوب اور قباء کے شمال کی طرف سے تھا۔ مکہ سے آنے والا وادی العقیق سے گذر کر الحرة الوبرة کے فرازی علاقہ کو عبور کر کے مدینہ کے جنوب میں ایک مقام پر آتا تھا۔ سامنے میدانی علاقہ ہوتا تھا۔ بائیں جانب مدینہ ہوتا اور دائیں جانب قباء کو راستہ جاتا تھا ۳۱۔ ہجرت سے متعلق روایات میں جس حرہ کا ذکر آیا ہے اور جسے ابن سعد نے الحرة العصبہ کہا ہے یہی جنوب مغربی حرہ (یعنی الحرة الوبرة) ہو گا اور وہ جگہ جہاں پر ایک روایت کے مطابق آنحضور صلی اللہ علیہ وسلم نے یثرب پہنچنے پر فجر

کی نماز ادا کی تھی وہ اس جگہ کے آس پاس ہو گی جہاں سے رچرڈ پرنٹن نے اس حرہ کو عبور کیا تھا ۳۲۔

بنو سالم ، بنو بیاضہ ، بنو حارثہ جنکا ہجرت سے متعلق روایات میں ذکر آیا ہے اس علاقے میں رہائش پذیر تھے جو جوف یثرب میں مدینہ کا علاقہ ہے ۳۳۔

آنحضور صلی اللہ علیہ وسلم نے پنج شنبہ کے دن ۳۳ مورخہ ۲۶ صفرہ ۳۵ کو حضرت خدیجہ کا مکان جس میں وہ فروکش تھے خیر باد کہہ کر مکہ کے نواح میں جبل ثور کے ایک غار میں تین شب قیام کیا ۳۱ جبل ثور مکہ کے جنوب میں تقریباً پانچ میل کے فاصلہ پر یمن کے راستہ میں واقع ہے ۳۴۔ دو شنبہ یکم ربیع الاول کی شب میں حضرت ابو بکرؓ کی معیت میں رسول اللہؐ مکہ کے مغرب سے گذر کر عازم یثرب ہوئے ۲۸۔ سہ شنبہ کی دوپہر قدید میں حضرت ام معبد کے خیموں میں قیلولہ فرمایا ۳۹۔ چہار شنبہ ۳ ربیع الاول کی شب میں یہاں سے کوچ فرمایا ۴۰۔ قریش نے غالباً ۲۷ رجب کے دن ہی اعلان کر دیا تھا کہ جو شخص محمد صلی اللہ علیہ وسلم کو گرفتار کر لیگا ایک سو اونٹ انعام میں پائیگا ۳۱۔ کئی آدمی اس انعام کیلئے اپنی اپنی سواریوں پر دوڑ پڑے تھے ۳۲۔ ان میں سراقہ بن جعشم بھی تھا ۳۳۔ ان لوگوں میں سے صرف سراقہ رسول اللہ صلی اللہ علیہ وسلم تک پہنچنے میں کامیاب ہوا ۳۴۔ اس نے غالباً چہار شنبہ ۳ ربیع الاول کے دن آنحضورؐ کو راستہ میں جا لیا ۳۵۔ لیکن جب وہ قریب پہنچا تو گھوڑے پر سے گر پڑا۔ وہ اس قدر دہشت زدہ ہوا کہ گزند پہنچانے کے بجائے ملتمس ہوا کہ اسے معافی نامہ لکھ کر دیدیا جائے اور خود ہی یہ پیشکش کی کہ وہ دیگر پیچھا کرنے والوں کو ان کا پتہ نہ بتائے گا ۳۶۔ آنحضورؐ آگے چل پڑے۔ راستہ میں حضرت زبیر بن العوام ملے جو مسلمانوں کے ایک تجارتی قافلہ کے ساتھ۔ شام سے واپس

آرہے تھے ۳۷۔ حضرت زبیر آنحضورؐ کی پھوپھی حضرت صفیہ بنت عبدالمطلب کے بیٹے اور حضرت اسماء بنت حضرت ابو بکر کے شوہر نیز اولین مسلمانوں میں سے تھے۔ انہوں نے آنحضورؐ اور حضرت ابو بکرؓ کی خدمت میں سفید چادریں پیش کیں ۳۸۔ آنحضورؐ جب یثرب کے قریب پہنچے تو حضرت طلحہ بن عبیداللہ راستہ میں ملے ۳۹۔ وہ بھی شام سے تجارت کے بعد لوٹ رہے تھے۔ ایک روایت کے مطابق انہوں نے بھی حضرت ابو بکرؓ کو سفید کپڑا پیش کیا ۵۰۔ انہی دونوں اصحاب یا ان میں سے ایک بزرگ کا پیش کردہ کپڑا آنحضورؐ اور حضرت ابو بکرؓ نے اسوقت زیب تن کر رکھا تھا جب وہ یثرب میں داخل ہوئے ۵۱۔ گمان غالب ہے کہ دو شنبہ ۸۔ ربیع الاول (مطابق ۱۰۔ تشری ۳۳۸۳ یہودی) کی شب میں (مطابق ۱۹۔ ستمبر ۶۲۲ء) حضرت بریدہ بن الحصیب الاسلمی السہمی بنو سہم کے چند سواروں کے ہمراہ آنحضورؐ سے آملے اور سب اسلام لے آئے ۵۲۔ رات بھر سفر جاری رہا ۵۳۔ رات کے آخری پھر میں اسلام کا چھوٹا سا یہ قافلہ یثرب کے الحرة الوبرہ کے قریب آ پہنچا ۵۴۔ یہ دو شنبہ ۸۔ ربیع الاول (مطابق ۱۰۔ تشری ۳۳۸۳ یہودی : ۲۰ ستمبر ۶۲۲ء کی صبح) کا واقعہ ہے ۵۵۔ آنحضورؐ بیدار ہو چکے تھے۔ حضرت بریدہ نے کہا کہ ہم جھنڈے کے بغیر یثرب میں داخل نہیں ہونگے اور اپنا عمامہ اتار کر اپنے نیزے سے باندھ کر ایک جھنڈا بنا لیا اور آنحضورؐ کے آگے جھنڈا اٹھا کر چلنے لگے ۵۶۔ وہ لوگ جو صبح کاذب کے وقت کام پر نکل جاتے ہیں کام پر جارہے ہونگے اور جھنڈے کو دیکھ کر رک جاتے ہونگے اور یہ جانتا چاہتے ہونگے کہ وہ سوار کون ہے جس کے آگے آگے ایک علمبردار چل رہا ہے۔ ان میں جو یہودی تھے وہ عاشور کا روزہ رکھے ہوئے تھے ۵۷۔ ان میں سے کچھ لوگ جو انصار اور یہودیوں کی قریبی بستیوں سے تعلق رکھتے تھے اپنے اپنے رؤساء کو مطلع کرنے دوڑ پڑے ۵۸۔ الحرة الوبرہ کی پشت پر

پہنچ کر آنحضورؐ اور انکے ساتھی اتر پڑے اور فجر کی نماز ادا کی ۵۹ نماز کے بعد آنحضورؐ اور حضرت ابو بکرؓ ایک اونٹنی پر سوار ہو گئے۔ حضرت بریدہ نے دریافت کیا کہ کہاں اترنا ہے۔ آپ نے فرمایا کہ اونٹنی جانتی ہے ۶۰۔ رسول اللہ صلی اللہ علیہ وسلم اور انکے شریک سفر قباء کی طرف مڑ گئے یہاں تک کہ بئر عنق کے پاس حضرت سعد بن خیشمہ (جو غزوہ بدر میں شہید ہوئے) کے مکان کے صحن میں یا انکے مکان کے باہر آنحضورؐ اتر گئے ۶۱۔ آفتاب ابھی تک طلوع نہیں ہوا تھا ۶۲۔ لیکن اسلامی تاریخ کی صبح ہو چکی تھی۔ حضرت سعد کے بال بچے نہیں تھے اور انکے یہاں لوگوں کا جمگھٹا لگا رہتا تھا ۶۳۔ قباء میں آنحضورؐ فروکش تو حضرت کلثوم بن الہدم کے یہاں ہوئے لیکن لوگوں سے ملاقات کے لیے حضرت سعد بن خیشمہ کا مکان استعمال میں لائے ۶۴۔ قباء میں مہاجرین خاصی تعداد میں موجود تھے ۶۵۔ بنو عمرو بن عوف بھی مسلمان ہو چکے تھے اور انصار بننے کا اعزاز حاصل کر چکے تھے ۶۶۔ جیسے جیسے لوگوں کو اطلاع ہوتی گئی اللہ اکبر کے نعرے فضا کو مرتعش کرتے چلے گئے ۶۷۔ کیا مہاجر کیا انصار، حتیٰ کہ یہودی اور قباء کے عام باشندے، سب آنحضور ﷺ سے ملنے کے لئے نکل پڑے۔ ابھی آفتاب طلوع نہیں ہوا تھا کہ بنو نضیر کے سرداران حیی بن اخطب اور اسکا بھائی دونوں آنحضورؐ کی ملاقات کو چل نکلے ۶۸۔ حضرت عبداللہ بن سلام جو دل ہی دل میں اسلام قبول کر چکے تھے وہ اسوقت اپنے گھر کے باغیچے میں ایک کھجور کے درخت پر چڑھ کر کھجور توڑ رہے تھے۔ آنحضور کی آمد کی اطلاع ملتے ہی کھجور کا تھیلا لیے ہوئے آنحضورؐ کی خدمت میں حاضری کے لئے چل پڑے ۶۹۔ ان سے ملاقات کے بعد یا اس سے پہلے ہی آنحضورؐ نے مسلمانوں کو بھی حکم دیا کہ جنہوں نے ناشتہ نہیں کیا وہ روزہ پورا کریں اور جنہوں نے کھا لیا ہے وہ دن کا باقی حصہ روزہ میں گذاریں ۷۰۔ بنو عمرو بن

عسوف کے اطم شنیف کی جانب سے آفتاب طلوع ہوا۔ (یعنی جہاں آنحضورؐ اسوقت تھے وہ جگہ شنیف کے مغرب میں تھی۔) یہ ۸۔ ربیع الاول (بمطابق ۲۰۔ ستمبر) کا آفتاب تھا ۲۔ کھجور کے ایک درخت کے نیچے آنحضورؐ بیٹھ گئے۔ حضرت ابو بکر کھڑے رہے اور جو لوگ آئے گئے انکا استقبال کرتے رہے اور ان سے گفتگو کرتے رہے ۲۔ عام لوگ نہ تو حضرت ابو بکرؓ کو پہچانتے تھے نہ آنحضورؐ کو۔ یہ دونوں ایک جیسے لباس میں ملبوس تھے لہذا انہیں یہ پتہ نہ چلا کہ ان دو میں سے رسول اللہ صلی اللہ علیہ وسلم کون بزرگ ہیں ۳۔ طلوع آفتاب کے کوئی ایک گھنٹہ کے بعد آفتاب کی شعاعیں آنحضورؐ پر پڑنے لگیں ۵۔ ستمبر کا وسط تھا ۶۔ آفتاب کی تمازت اسوقت خاصی تکلیف دہ تھی۔ حضرت ابو بکر آگے آئے اور اپنی چادر سے آنحضورؐ پر سایہ کر دیا۔ اس طرح لوگوں کو معلوم ہو گیا کہ رسول اللہ صلی اللہ علیہ وسلم کون ہیں «۔ اس دن آنحضورؐ روزہ سے تھے اور انصار کی بستیوں میں اعلان کروا چکے تھے کہ جو لوگ کچھ کھا پی چکے ہوں وہ دن کا باقی حصہ روزہ میں گذاریں اور جنہوں نے ناشتہ نہ کیا ہو وہ روزہ سے رہیں حضرت سعد کے یہاں آنحضورؐ دن بھر رہے اور لوگوں سے ملتے رہے اور افطار کے وقت حضرت کلثوم کے یہاں گئے اور وہیں مقیم ہو گئے ۹۔ چنانچہ قیام دراصل حضرت کلثوم کے گھر رہا لیکن ملاقاتیں حضرت سعد بن خیشمہ کے گھر میں ہوتی رہیں۔ قباء میں آنحضورؐ قیام پذیر رہے۔ اس اثناء میں اہل مدینہ غالباً دو شنبہ کی صبح سے ہی مدینہ سے باہر الحرة الوبرة کی پشت پر اس جگہ مجتمع ہوتے رہے جو پر آنحضورؐ کی قباء سے آمد کی راہ تھی ۸۔ جیسا کہ اوپر ذکر آچکا ہے ستمبر کا مہینہ تھا اور بلا کی گرمی پڑ رہی تھی۔ خصوصاً اس جگہ جہاں مدینہ کے انصار انتظار کیا کرتے تھے طلوع آفتاب کے جلد ہی بعد خاصی تپ جاتی ہو گی ۸۱ وہاں پر یا تو سرے سے درخت نہ تھے یا اکا دکا تھے (۸۲) چنانچہ

جب گرمی تکلیف دہ ہو جاتی اور آنحضور کی آمد کا مزدوہ لیکر کوئی ہرکارہ نہ پہنچتا تو وہ اپنی اپنی جگہوں کو واپس چلے جاتے ۸۳۔ دو شنبہ گذرا ، سہ شنبہ گذرا ، چہار شنبہ گذرا ، پنج شنبہ بھی گذر گیا لیکن آنحضورؐ مدینہ میں جلوہ افروز نہ ہوئے ۸۴۔ خزر جیوں اور اوسیوں میں جنگ بعثت کے زمانے سے ایسی دشمنی چلی آ رہی تھی کہ حضرت ابو امامہ اسعد بن زرارہ کے سواہ کوئی دوسرا قابل ذکر خزر جی عمرو بن عوف میں آ کر قدم بوس نہ ہو سکا ۸۵۔ حضرت اسعد جو آئے بھی تو شب کے وقت متنع حالت میں چھپتے چھپاتے چہار شنبہ کی شب میں آئے ۸۶۔ اور رات میں آنحضورؐ کے ساتھ قیام کیا۔ وہ شاید اس وجہ سے مقیم رہے کہ رات کے وقت مدینہ واپس جانے کی کوشش خطرناک ہوتی۔ لیکن رسالت مآب نے فوراً ہی قرآن السعدین کروا دیا اور روایات میں آیا ہے کہ چہار شنبہ کے روز صبح میں حضرت سعد بن خیشمہ حضرت اسعد بن زرارہ کے ہمراہ انکے گھر (مدینہ) گئے اور دونوں ساتھ قباء اسطرح واپس آئے کہ علی الاعلان ایک دوسرے کے ہاتھ میں ہاتھ ڈالے ہوئے تھے۔ اس کے بعد حضرت اسعد صبح و شام حضور ﷺ کے پاس آتے رہے ۸۸۔

مدینہ کے انصار فجر کی نماز ادا کر کے جمعہ کے دن بھی حرہ کی پشت پر آئے۔ حسب معمول انتظار کے بعد ناامید ہو کر واپس ہو گئے۔ ایک یہودی جو قریبی اطم سے یہ تماشہ دیکھا کرتا تھا اس نے دیکھا کہ ایک اونٹ پر دو سفید پوش بزرگ چاروں طرف سے کوئی سو آدمیوں کے درمیان گھرے ہوئے آ رہے ہیں اور کیا عجب کہ حضرت بریدہ اپنے عمامہ والا جھنڈا اٹھانے اونٹنی کے آگے آگے چل رہے ہوں۔ یہودی سمجھ گیا کہ ان دو اصحاب میں سے ایک رسول اللہ صلی اللہ علیہ وسلم ہیں۔ اس نے اطم کے اوپر سے زور سے آواز دی کہ اے عربو! تمہارا صاحب آ گیا ہے ۸۹۔ جنہوں نے یہ آواز سن لی انہوں نے دوسروں کو بلند آواز سے پکارا۔ وہ لوگ

جو انتظار میں رہتے تھے بھاگتے ہوئے آئے اور حسره کی .
 پشت تک پہنچ گئے ۹۰۔ آفتاب نصف النہار پر پہنچ چکا تھا ۹۱۔ آنحضورؐ
 کی سواری آ پہنچی۔ یہ دن جمعہ المبارک ۱۲ ربیع الاول (مطابق ۲۳
 ستمبر ۶۲۲ء) کا مبارک دن تھا ۹۲۔ پھر یہ قافلہ بنو سالم کی طرف روانہ ہوا
 ۹۳۔ راستہ میں بچے ، بچیاں ، ، جوان ، بوڑھے الغرض کہ راستے کے
 تمام انصار گھروں کی چھتوں یا چبوتروں پر چڑھ گئے یا گلیوں اور کوچوں میں
 ناچتے گاتے استقبال کو آگئے ۹۴۔ جب آنحضورؐ بنو سالم پہنچے تو جمعہ کی
 نماز کا وقت آ گیا۔ بنو سالم میں آنحضورؐ نے مسلمانوں سے خطاب کیا اور
 نماز پڑھائی ۹۵۔ ممکن ہے کہ اس دن آنحضورؐ نے بعض دیگر آبادیوں کا
 بھی معائنہ کیا ہو۔ لیکن اس دن آنحضورؐ مدینہ سے قباء واپس ہو گئے
 اور قباء میں آنحضورؐ نے مزید دس دن قیام کیا ۹۶۔ بالآخر دو شنبہ ۲۲
 ربیع الاول ۱ھ (مطابق ۳ اکتوبر ۶۲۲ء) کی صبح کو بنو النجار کے رؤساء
 اور دیگر انصار کو مطلع کرنے کے بعد قباء کے انصار اور غالباً مہاجرین کی
 معیت میں آنحضورؐ نے بنو عمرو بن عوف سے رخصت ہو کر اپنی اونٹنی
 پر اپنا اسباب رکھا اور مدینہ کی جانب کوچ کر گئے ۹۷۔ مدینہ کے لوگوں
 کو یہ علم ہو گیا تھا کہ رسالتِ مآبؐ انکے درمیان رہائش پذیر ہونے
 والے ہیں لیکن کسی کو یہ معلوم نہ تھا کہ نظر انتخاب کس کی بستی اور
 کس کے گھر پر پڑیگی۔ لیکن انہوں نے اس موقعہ کی اہمیت کا اندازہ کرتے
 ہوئے شاندار استقبال کا انتظام کیا ہوا تھا۔

قباء سے آنحضورؐ رخصت یوں ہوئے کہ ایک اونٹنی پر آنحضورؐ حضرت ابو بکرؓ
 کے ساتھ سوار ہوئے اور مسلح انصار و مہاجرین کا ایک گروہ اونٹنی کو
 چاروں طرف سے اپنے گھیرے میں لیے ہوئے مدینہ کی طرف بڑھا ۹۸۔ مدینہ میں
 استقبال کا انتظام تھا۔ بچے شور کرتے ہیں » محمد آگئے ! محمد آگئے «
 کمسن لڑکے جن میں نو سالہ حضرت انس بن مالک بھی شامل تھے

مدینہ کی آبادیوں سے باہر الحرة الوبرہ کی جانب ۷۰ محمد آگئے ۔ کا غلغلہ سن کر دوڑے ۔ لیکن ابھی آنحضورؐ نہیں پہنچے تھے ۔ حضرت انس وغیرہ مدینہ کی بعض آبادیوں میں سایہ دار جگہوں میں رک کر انتظار کرنے لگے۔ ۹۹۔ آنحضورؐ کا قافلہ الحرة الوبرہ کے کنارے پہنچ کر رک گیا ۔ جو لوگ قریب میں موجود تھے استقبال کو بڑھ آئے اور جو موجود نہیں تھے انکے لیے ہرکارے دوڑائے گئے ۔ دیکھتے دیکھتے پانچ سو کا مجمع اکھٹا ہو گیا جس میں اہل بادیہ بھی شامل تھے ۱۰۰۔

یہ جلوس بنو سالم کی آبادی سے گذرا ۔ حضرت عتبای بن مالکؓ حضرت نوفل بن عبداللہؓ حضرت عبادہ بن الصامت بن قیسؓ اور حضرت عباس بن عبادہ بن نضلهؓ وغیرہ ، آنحضورؐ کے سامنے آئے اور درخواست کی دیا رسول اللہ ! آپ ہمارے ساتھ قیام فرمائیں ۔ ہمارے مال سے متمتع ہوں اور ہمیں محافظت کا شرف بخشیں ۔ ۔ حضرت نوفل نے اونٹنی کا مہار تھام لیا تھا ۔ آنحضورؐ نے تبسم فرمایا اور انکے لیے دعاء برکت کی لیکن حکم دیا کہ اونٹنی کا راستہ چھوڑ دیں کیونکہ وہ اس امر میں مامور ہے۔ حضرت نوفل نے مہار چھوڑ دی اور قافلہ آگے بڑھ گیا ۱۰۱۔

اسکے بعد قافلہ دائیں جانب کو مڑ گیا اور بنو حبلہ کی آبادی سے گذر کر ۱۰۲ بنو ساعدہ کی آبادی میں پہنچا ۔ حضرت سعد بن عبادہ ، حضرت المنذر بن عمرو اور حضرت ابو دجانہ نے اپنے ساتھ قیام کی درخواست کی لیکن درخواست منظور نہ ہوئی ۱۰۳۔

قافلہ آگے بڑھا اور بنو الحارث بن الخزرج کی بستی سے گذرا ۔ حضرت سعد بن الربیعؓ حضرت عبداللہ بن رواحہؓ ، حضرت بشیر بن سعد اور حضرت خارجه بن زید وغیرہ نے راستہ روکا اور قیام کی درخواست کی لیکن انہیں بھی وہی جواب ملا جو دیگر روساء کو ملا تھا ۱۰۴۔

قافلہ بنو بیاضہ کی بستی سے گذرا ۔ حضرت زیاد بن لبید اور حضرت فروہ بن عمرو نے بنو بیاضہ میں قیام کی درخواست کی لیکن وہی جواب حاصل کیا جو دوسروں کو ملا تھا ۱۰۵۔

اسکے بعد قافلہ بنو عدی بن النجار کی آبادی سے گذرا۔ بنو النجار کا یہ ذیلی قبیلہ وہی ہے جس کی ایک خاتون حضرت سلمہ بنت عمرو آنحضورؐ کے دادا حضرت عبدالمطلب کی والدہ ماجدہ تھیں۔ اور اسطرح بنو عدی انصار میں آنحضورؐ کے قریب ترین اعززا تھے۔ حضرت سلیط بن قیس بن عمرو، حضرت ابو سلیط اسیرہ بن ابی خارجه عمرو بن قیس، اور حضرت صرمہ بن ابی اُنیش وغیرہ نے قیام کی درخواست کی لیکن انہیں بھی وہی جواب ملا ۱۰۶۔

ایک روایت کے مطابق آپ صلی اللہ علیہ وسلم اسکے بعد بنو مازن بن النجار سے گذرے۔ ۱۰۷۔ بالآخر مالک بن النجار کی آبادی سے قافلہ گذرنے لگا۔ یہاں اونٹنی بیٹھ گئی اور آنحضورؐ اتر گئے۔ یہ جگہ وہی ہے جہاں مسجد نبوی تعمیر ہوئی ۱۰۸۔ یہ جگہ ایک مرید تھی یعنی کھجوروں کو خشک کرنے کی جگہ ۱۰۹۔ آنحضورؐ نے دریافت کیا کہ یہ زمین کسی کی ہے۔ حضرت معاذ بن عفراء نے عرض کیا کہ یہ زمین دو یتیموں سہل اور سہیل بن عمرو کی ہے جو انکی سر پرستی میں ہیں۔ نیز یہ کہ اگر آنحضورؐ چاہیں تو یہ زمین لے سکتے ہیں وہ خود اسکی قیمت مالکان کو ادا کر دینگے ۱۱۰۔ آنحضورؐ نے یہ جگہ مسجد نبوی کے لیے منتخب فرمائی اور دریافت فرمایا کہ یہاں سے انکے اہل یعنی انصار میں سے کس کا مکان قریب ترین ہے۔ حضرت ابو ایوب انصاری نے عرض کی کہ ان کا مکان قریب ترین ہے اور اپنی بستی اور اپنے (گھر کے) دروازہ کی طرف اشارہ کیا ۱۱۱۔

آنحضورؐ نے سات ماہ حضرت ابو ایوب کے گھر میں رہائش رکھی یہاں تک کہ مسجد نبوی تیار ہو گئی اور وہ امہات المؤمنین کے ساتھ مسجد کے رہائشی حصہ میں منتقل ہو گئے ۱۱۲۔

(۳)

ہم نے ایک مسلسل و مربوط حکایت پیش کرنے کی کوشش کی ہے۔ جسکے تمام اجزاء اصحاب رسول اللہ کے بیانات پر مبنی ہیں۔ اور ہم نے متعلقہ حاشیہ جات میں حوالے دیدیے ہیں۔ قبل اسکے کہ ہم اختلافی بیانات کا جائزہ لیں قارئین کرام کی توجہ اس امر کی طرف دلانا چاہونگا کہ

جودن اور تاریخ ہم نے اوپر اختیار کی ہے ان میں دو طرح کی مطابقتیں
 یائی جاتی ہیں۔ اولاً یہ کہ ہجری تقویم کے مطابق جس تاریخ کو جو
 دن ہونا چاہیئے یہاں وہی دن ہیں۔ یعنی دن اور تاریخ ایک دوسرے سے
 مطابقت رکھتے ہیں ۱۱۳۔ دوم یہ کہ ایک واقعہ کے دن اور تاریخ دوسرے
 واقعہ کے دن اور تاریخ سے مطابقت رکھتے ہیں اور ہر دو واقعات کے
 درمیان یہاں اتنے ہی دن بنتے ہیں جتنے کہ قدیم روایات سے ثابت ہیں۔
 ہم اس امر کو ایک جدول کے ذریعہ پیش کر سکتے ہیں۔

- ۱۔ قریش مکہ کا اجلاس اور آنحضور کا اپنے گھر سے خروج پنج شنبہ ۲۶ صفر ۱ھ۔
- ۲۔ غار ثور میں آمد شب جمعہ ۲ صفر ۱ھ۔
- ۳۔ غار ثور میں سہ روزہ قیام جمعہ، شنبہ ویک شنبہ ۲۴ ۲۳ ۲۲ ۲۱ ۲۰ ۱۹ ۱۸ ۱۷ ۱۶ ۱۵ ۱۴ ۱۳ ۱۲ ۱۱ ۱۰ ۹ ۸ ۷ ۶ ۵ ۴ ۳ ۲ ۱ ھ۔
- ۴۔ غار ثور سے روانگی شب دوشنبہ یکم ربیع الاول ۱ھ۔
- ۵۔ قدید میں (ام معبد کے خیموں میں) قتلہ سہ شنبہ کی دوپہر ۲ ربیع الاول ۱ھ۔
- ۶۔ قدید سے روانگی شب چہار شنبہ ۳ ربیع الاول ۱ھ۔
- ۷۔ یترب میں آمد (آخر) شب دو شنبہ ۸ ربیع الاول ۱ھ۔
- ۸۔ عاشوراء کا روزہ دوشنبہ ۸ ربیع الاول ۱ ہجری مطابق ۱۰ تشری ۳۳۸۳ عالمی (یہودی)
- ۹۔ قباء میں (بنو عمرو بن عوف کی بستی میں) آمد (طلوع آفتاب سے قبل) دوشنبہ ۸ ربیع الاول ۱ ہجری۔
- ۱۰۔ ہجرت کے بعد مدینہ منورہ میں پہلی مرتبہ تشریف آوری اور بنو سالم میں نماز جمعہ (دوپہر کے قریب) جمعہ ۱۲ ربیع الاول ۱ ہجری۔
- ۱۱۔ قباء میں چودہ روزہ قیام دوشنبہ ۸ ربیع الاول تا یکشنبہ ۲۱ ربیع الاول ۱ھ۔

۱۲ - مسجد نبوی کی جگہ کا

انتخاب اور حضرت ابو ایوب

کے یہاں قیام کا پہلا دن

آئیے اب ہم اختلافی روایات کا جائزہ لیں۔ (ہم یہاں صرف یثرب میں

آمد سے متعلق روایات سے بحث کریں گے)۔

(جاری ...)

حاشیہ و حوالہ جات

- ۱ - صحیح مسلم ، طبع ۱۳۴۵ھ / ۱۹۵۵ء ، الجزء الرابع ، صفحات ۲۳۱۱ و ۲۳۱۰ ، حدیث نمبر ۲۰۰۹ - (آئندہ صرف کہا جائیگا -) امام ابن حنبل ، المسند ، مصر ۱۳۶۸ھ ، الجزء الاول ، صفحہ ۱۵۵ ، حدیث نمبر ۲ - آئندہ مسند کہا جائیگا -
- ۲ - امام البخاری ، الجامع الصحیح ، کتاب مناقب الانصار ، باب ہجرۃ ، لیڈن ، ۱۸۶۸ء ، جلد سوم صفحہ ۳۰ - (آئندہ اسے بخاری کہا جائیگا -)
- ۳ - علی ابن احمد السہودی ، وفاء الوفاء بأخبار دارالمصطفى ، مصحح محمد محی الدین عبدالحمید ، مصر ، ۱۳۴۳ھ / ۱۹۵۵ء - کے لگ بھگ ، الجزء الاول ، صفحات ۲۳۵ - ۲۳۳ - (آئندہ اس کتاب کا حوالہ - سہودی ، کہہ کر دیا جائیگا -)
- ۳ - حضرت ابن عباس کیلئے دیکھیے مسند ، الجزء الرابع ، صفحات ۱۴۳ - ۱۴۲ (حدیث نمبر ۲۵۰۶) - ابن عباس کے علاوہ عروہ بن الزبیر ، ابن اسحق ، ابن سعد اور الطبری وغیرہ بھی یہی بیان کرتے ہیں - دیکھئے بخاری ، روایت عروہ بن الزبیر (صفحہ ۴۰) - ابن ہشام سیرت سیدنا محمد رسول اللہ صلی اللہ علیہ وسلم ، مصحح وستفیلٹ ، ۱۸۵۸ء ، دوبارہ اشاعت ۱۹۶۱ء ، صفحہ ۳۱۵ (اسے آئندہ ابن ہشام کہا جائیگا) - الواقدی ، کتاب المغازی ، مصحح مارسلٹن جونز ، آکسفورڈ ، ۱۹۶۶ء ، صفحہ ۲ (آئندہ اسے واقدی کہا جائیگا) - ابن سعد ، الطبقات الكبرى ، بیروت ، ۱۳۴۶ھ ، المجلد الاول صفحہ ۲۳۳ نیز المجلد الثانی صفحہ ۶ (آئندہ اسے ابن سعد کہا جائیگا) - محمد بن جریر الطبری ، تاریخ الامم والملوک ، مصر ، طبع اول ، الجزء الثانی ، صفحہ ۲۳۸ (آئندہ اسے طبری کہا جائیگا)
- ۵ - ہم نے یہ بیان ابن حجر العسقلانی کی فتح الباری ، جلد ۱۵ ، قاہرہ ، ۱۳۹۸ھ / ۱۹۷۸ء ، صفحہ ۹۰ سے لیا ہے - (آئندہ اسے فتح الباری کہا جائیگا) -
- ۶ - تاریخ الیمقوبی ، بیروت ، ۱۳۴۹ھ / ۱۹۶۰ء ، الجزء الثانی ، صفحہ ۳۱ (اسے آئندہ یعقوبی کہا جائیگا) -
- < ابن عبدالبر ، الاستیعاب فی معرفة الاصحاب ، مصحح علی محمد البجاوی ، قاہرہ ، الجزء الاول ، صفحہ ۳۱ (آئندہ استیعاب کہا جائیگا) - ابن الاثیر ، اسد الغابۃ فی معرفة الصحابة ، ۱۳۴۴ھ - کے لگ بھگ ، صفحہ ۲۱ - سہودی صفحہ ۲۳۴ - القسطلانی ، المواہب اللدنیہ ، مصحح مصطفیٰ تاج ، ۱۳۲۶ھ / ۱۹۰۷ء ، الجزء الاول ، صفحہ ۶۷ (آئندہ قسطلانی کہا جائیگا) -

- ۸- دیکھیے : استیعاب ، صفحہ ۳۶- فتح الباری ، صفحہ ۹۸- حسین بن محمد الدیار بکری ، کتاب الخمیس فی احوال نفس نفیس ، مخطوطہ بایزید کتب خانہ (استنبول) نمبر ۵۲۵ ، صفحہ ۱۶۳ الف و ب ، سمہودی صفحہ ۲۳۶- قسطلانی صفحہ ۶۷- الزرقانی ، شرح المواہب اللدنیہ الجزء الاول صفحہ ۳۰- ابن سعد ، الجزء الاول ، صفحہ ۲۳۵ ، البیرونی ، کتاب الآثار الباقیہ ، مصحح زخاؤ لیبسک ، ۱۹۲۳ ع ، صفحہ ۳۰ ، وغیرہ -
- ۹- مسلم ، حدیث نمبر ۲۰۰۹- بخاری صفحہ ۳۳۵ (فتح الباری ، نمبر ۳۹۰۶) - الحاکم ، المستدرک علی الصحیحین فی الحدیث ، الطبع الاولی ، حیدرآباد (دکن) ، الجزء الثالث ، صفحہ ۸- (آئندہ مستدرک کہا جائیگا) -
- ۱۰- واقعات سیرت نبوی میں توفیقی تضاد اور اس کا حل ، ، برہان (دہلی) - جلد ۵۲ (۱۹۶۳ ع) ، صفحہ ۲۶۵ -
- ۱۱- مثلاً دیکھیے محمد لیبیب البتونی ، الرحلہ الحجازیہ ، مصر ، الطبع الثانی ، ۱۳۲۹ھ ، صفحہ ۲۵۲ -
- ۱۲- سمہودی ، صفحہ ۹ -
- ۱۳- القرآن ، ۹ : ۱۰ (سورہ نمبر ۹ آیت نمبر ۱۰) ، ۹ : ۳۳ ، ۱۳ : ۳۳ ، ۶۰ : ۳۳ ، ۸ : ۸- کتب احادیث میں حرم مدینہ سے متعلق باب - سمہودی صفحات ۸ تا ۱۰ و ۸۹ تا ۱۰۲ - محمد اسلم ملک ، « مدینہ کی قدیم تاریخ » نقوش کا رسول نمبر جلد دوم ، صفحات ۳۲۲ تا ۳۶۸ : دیکھیے صفحات ۳۳۵ تا ۳۳۵ - (آئندہ اسلم ملک کہا جائیگا) -

ڈاکٹر محمد حمید اللہ The Battlefields of the Prophet Muhammad طبع بعد نظر ثانی ، کراچی ، صفحات ۱۰ تا ۱۲ نیز ۲۳ تا ۲۳ - آئندہ حمید اللہ کہا جائیگا) -

- ۱۳- سمہودی ، صفحات ۹۶ تا ۱۰۳ - حمید اللہ ، صفحات ۱۱ - ۱۲ -
- ۱۵- سمہودی ، صفحہ ۹۱ - حمید اللہ ، صفحہ ۲۳ -
- ۱۶- دیکھیے مثلاً اسلم ملک ، صفحہ ۳۳۵ -
- ۱۷- حمید اللہ ، صفحہ ۲۳ -
- ۱۸- فادر بوهل ، « المدینہ » دائرہ المعارف الاسلامیہ (انگریزی) ، لیٹن ، ۱۹۳۶ ع ، جلد سوم ، صفحات ۸۳ تا ۹۲ : دیکھیے صفحہ ۸۳ - (آئندہ فادر بوهل کہا جائیگا)
- ۱۹- سمہودی ، صفحہ ۱۹۴ -
- ۲۰- ایضاً
- ۲۱- بخاری ، صفحہ ۳۸ (حضرت انس کی روایت) - سمہودی ، صفحہ ۲۳۶ -
- ۲۲- فادر بوهل ، صفحہ ۸۵ -
- ۲۳- حمید اللہ ، صفحہ ۳۶ - مدینہ کا اسکچ ،
- ۲۳- ابن اسحق (ابن ہشام ، صفحہ ۳۳۶)
- ۲۵- حضرت ابو ایوب خالد بن زید الانصاری کا تعلق بنو غنم بن مالک بن النجار کی شاخ ثعلبہ بن عبد عوف بن غنم سے تھا - دیکھیے ابن ہشام ، صفحہ ۵۰۲ -

- ۲۶ - یعنی پہاڑوں اور حروں کے درمیان کا میدانی علاقہ - یہ علاقہ بھی ہمسوار نہیں اور اس میں سلع کا پہاڑ بھی واقع ہے -
- ۲۷ - فادر بوہل (صفحہ ۸۲) کا فرمانا ہے کہ مدینتا (Medinta) آرامی زبان کا لفظ ہے جس کے معنی اختیار کا علاقہ (area of jurisdiction) ہے اور ثانوی معنی شہر کے ہیں - لہذا وہ خیال کرتے ہیں کہ یہودی اس لفظ کو استعمال کرتے ہونگے - لیکن بطلمیوس اور استیفان بازنطینی پُرتیا کا لفظ استعمال کرتے تھے جسکا خود فادر بوہل نے ذکر کیا ہے - اس سے ظاہر ہے کہ اصل نام پثرب تھا - قرآن مجید سے ثابت ہے کہ آنحضور کے زمانے میں یہ نام مستعمل تھا -
- ۲۸ - قباء کی موجودہ بستی مدینہ نے موجودہ شہر سے دو تین میل کے فاصلہ پر ہے - (دیکھنے حاشیہ ۲۹) ڈاکٹر حمید اللہ صاحب کا بیان ہے کہ مدینۃ النبی کا قصبہ میونسپل علاقہ کے وسط میں ہے - (دیکھنے حمید اللہ ، صفحات ۲۳ - ۲۴) یعنی موجودہ شہر آنحضور کے زمانے کے شہر سے وسیع تر ہے - لہذا ظاہر ہے کہ اس زمانہ میں بھی دونوں آبادیوں کے درمیان دو تین میل سے کم کا فاصلہ نہیں رہا ہو گا -
- ۲۹ - البتوننی ، الرحلہ الحجازیہ ، صفحہ ۲۵۶ - فادر بوہل ، المدینہ ، صفحہ ۹۱ ، امام ابن حجر کہتے ہیں کہ مسجد نبوی سے قباء کا فاصلہ ایک فرسخ ہے (فتح الباری ، جلد ۱۵ صفحہ ۹۸)
- ۳۰ - مثلاً حضرت انس سے ایک روایت میں آیا ہے کہ جب آنحضورؐ مدینہ تشریف لاتے تو قباء میں قیام پذیر ہوئے - اسی طرح حضرت اسماء کا بیان ہے کہ جب وہ مدینہ آئیں تو قباء میں ٹھہریں - ظاہر ہے کہ مدینہ کی جگہ حرم مدینہ بلکہ پثرب رہا ہو گا جسے راویوں نے مدینہ بنا دیا -
- ۳۱ - دیکھئے مثلاً رچرڈ برٹن (Richdrd Burton) .
- Personal Narrative of a Pilgrimage to al — Madineh and Meccah**
and نیویارک ، ۱۹۱۳ء ، جلد اول ، صفحات ۲۸ و ۲۹ - (آئندہ رچرڈ برٹن کہا جائیگا) - سمہودی ، صفحہ ۵۹ -
- ۳۲ - رچرڈ برٹن ، جلد اول ، صفحہ ۲۴۹ -
- ۳۳ - سمہودی ، صفحات ۱۹۹ تا ۲۱۳ -
- ۳۴ - محمد بن موسی الخوارزمی کا (بقول الحاکم) کہنا ہے کہ آنحضورؐ نے پنج شنبہ کو خروج کیا - الحاکم کا محمد بن موسی کے متعلق یہ بیان ہم نے ابن حجر (فتح الباری جلد ۱۵ ، صفحہ ۹۰) السمہودی (صفحہ ۲۳۰) اور القسطلانی (صفحہ ۶۱) سے لیا ہے -
- ۳۵ - ابو بکر بن حزم کے متعلق ابن حجر وغیرہ نے کہا ہے کہ ان کا بیان ہے کہ آنحضورؐ نے صفر کی تین راتیں باقی تھیں کہ مکہ سے ہجرت فرمائی - (فتح الباری ، صفحہ ۹۸ - سمہودی ،

صفحہ ۲۴۷ - قسطلانی صفحہ ۶۷ - مورخین صفر کے مہینہ کو ۲۹ دن کا متصور کرتے ہیں۔

یعنی ابن حزم کا بیان ۲۶ صفر کا ہے۔

۳۶۔ حضرت اسماء بنت حضرت ابی بکر، حضرت عائشہ، حضرت جابر بن عبد اللہ، حضرت ابن

عباس وغیرہ کا بیان ہے کہ آنحضور نے غار ثور میں تین راتیں بسر کیں۔ (دیکھیے ابن ہشام

۳۲۹ - ۳۳۰، بخاری، صفحہ ۲۸، ابن سعد صفحہ ۲۲۹ - ابن کثیر، البدایہ والنہایہ فی

التاریخ - مصر، ۱۳۵۱ھ - ۱۹۳۲ء صفحات ۱۸۱ و ۱۹۱ - ابن الاثیر صفحہ ۲۱ - سمہودی

صفحہ ۲۳۹ - قسطلانی صفحہ ۶۷ - ابن سید الناس الیمری، عیون الاثر فی فنون المغازی

والشمائل والسير، قاہرہ، ۱۳۵۶ھ، الجزء الاول، صفحہ ۱۸۳ -)

۳۷۔ ابراہیم رفعت پاشا، مرآة الحرمين، قاہرہ، ۱۳۳۳ھ، الجزء الاول، صفحہ ۶۱ - ابراہیم پاشا

تقریباً ساڑھے پانچ میل بتاتے ہیں۔ البتونی اسے مکہ سے جنوب میں دو گھنٹہ کے فاصلہ پر بتاتے

ہیں (صفحہ ۵۵)۔

۳۸۔ دو شبہ کے بارے میں روایات اوپر درج کی گئی ہیں۔ یہاں ہم مکہ سے ہجرت یا خروج

کے معنی مکہ کو خیر بار کہنا یعنی غار ثور سے روانگی لے رہے ہیں۔ مکہ سے رات کے وقت

خروج کی جو روایات آئی ہیں بعد کے مصنفین نے اسکا غلط مطلب نکالا اور یہ خیال کیا

کہ اس سے مراد گھر سے خروج تھا جبکہ ہماری دانست میں اولین رواہ کا مطلب مکہ

یعنی غار ثور سے خروج تھا۔ بعض راویوں نے واضح طور پر غار ثور سے روانگی کا وقت رات

کا وقت بتایا ہے۔ مثلاً حضرت السیراء کی روایت سے صاف ظاہر ہے کہ روانگی سے مراد

غار سے روانگی ہے نیز یہ کہ یہ بات جسانی بوجھی تھی کہ روانگی شب میں ہوئی۔

(بخاری، صفحہ ۴۳ - مسلم، حدیث نمبر ۲۰۰۹ - مسند، حدیث نمبر ۳ - ہشام بن

محمد بن السائب الکلبی، عبدالملک المذہبی وغیرہ بھی غار سے روانگی شب میں بتاتے

ہیں۔ دیکھیے ابن سعد، الجزء الاول، صفحہ ۲۴۲ - استیعاب صفحہ ۴۱ - علاء الدین

مخلطائی، کتاب الاشارة السی سیرت المصطفی، مخطوطہ بازید نمبر ۵۲۳۶، صفحہ ۱۳ الف۔

حضرت ابو عبد الخراعی جن کے خیموں میں آنحضورؐ نے قدیم میں قبولہ فرمایا تھا ان کا بھی

بیان ہے کہ آنحضورؐ نے مکہ سے شب میں مدینہ کے لئے ہجرت فرمائی (مستدرک، صفحہ ۱۱)

انکے بیان سے واضح ہے کہ غار ثور سے روانگی مراد ہے۔ ابن کثیر کی روایت میں یہ وضاحت

موجود ہے۔ (دیکھیے صفحہ ۱۹۲)۔ کئی روایات میں آیا ہے کہ آنحضورؐ نے یکم ربیع الاول کو

مکہ سے ہجرت فرمائی جن میں سے بعض میں غار ثور کی بھی صراحت ہے کہ آنحضورؐ

یکم ربیع الاول کو غار ثور سے روانہ ہوئے۔ دیکھیے استیعاب، صفحہ ۴۱ - فتح الباری، صفحہ

۷۹ اور ۹۸ - الدیار بکری صفحہ ۱۵۷ - ب تا ۱۶۳ الف - سمہودی، صفحات ۲۳۹ و ۲۴۷ -

قسطلانی صفحہ ۶۱ - ابن الاثیر اسد الغابۃ فی معرفۃ الصحابہ ۷۹ اور ۹۸ - الدیار بکری صفحہ

۱۵۷ - ب تا ۱۶۳ الف - سمہودی، صفحات ۲۳۹ و ۲۴۷ - قسطلانی صفحہ ۶۱ - صفحہ ۲۱ -

- ۳۹ - ابن سعد ، الجزء الاول ، صفحہ ۲۳۲ -
- ۳۰ - ابن سعد ، الجزء الاول ، صفحہ ۲۳۲ - ابن ہشام ، صفحہ ۳۳۰ - ابن سعد نے راحوا کا لفظ استعمال کیا ہے - اس کے معنی نزول آفتاب کے بعد یا شام میں سفر کرنے کے ہیں - دیکھیے Lane کی Arabic — English lexicon مادہ " روح " (لاہور ، صفحہ ۱۷۸) -
- ابن اسحق نے جو اشعار نقل کیے ہیں اس سے بھی اندازہ ہوتا ہے -
- ۳۱ - ابن ہشام ، صفحہ ۳۳۱ -
- ۳۲ - مسند ، حدیث نمبر ۳ -
- ۳۳ - ابن ہشام ، صفحات ۳۳۱ و ۳۳۲ - بخاری ، صفحہ ۳۹ -
- ۳۴ - مسند (حدیث نمبر ۳) روایت حضرت البراء بن عازب -
- ۳۵ - السہودی (صفحہ ۲۳۰) کہتے ہیں کہ جیسا کہ ابن سعد میں آیا ہے کہ سراقہ سے شنبہ کو آنحضورؐ کو جاملا - تمام روایات سے واضح ہے کہ آنحضور اس وقت سفر میں تھے - لہذا یہ واقعہ قدید پہنچنے اور ام مہدی کے یہاں قیام سے پہلے کا بن جائیگا - لیکن سراقہ کا بیان ہے کہ قریش کے مخیر انعام کے بارے میں اطلاع لے کر آچکے تھے اور وہ اپنے قبیلہ مدلیج کی کسی مجلس میں بیٹھا ہوا تھا کہ آنحضورؐ کے گذرنے کی اطلاع ملی (بخاری ، صفحہ ۲۹) - اسکا تعلق بنو مدلیج سے تھا - اس سے اندازہ ہوتا ہے کہ واقعہ زیر نظر قدید سے آنحضورؐ کی روانگی کے بعد پیش آیا - نیز واقعہ کی جو تفصیلات بیان کی جاتی ہیں اس سے ظاہر ہے کہ یہ دن کے وقت کا ماجرا ہے - لہذا ہم نے اسے چہار شنبہ کا واقعہ قرار دیا ہے - (ابن سعد ، صفحہ ۲۳۲ ، عبدالملک المنہجی سے مروی ہیں کہ جب آنحضورؐ قدید سے روانہ ہوئے تو سراقہ ان کے راستے میں آیا - خود ابن سعد سے واضح ہے کہ آنحضورؐ کی روانگی مغرب کے قریب ہوئی تھی - لہذا اس بیان کے بموجب چہار شنبہ کو ہی سراقہ نے راستے روکنے کی کوشش کی ہو گی -)
- ۳۶ - بخاری ، صفحہ ۳۹ - مسند ، حدیث نمبر ۳ -
- ۳۷ - بخاری ، صفحہ ۳۰ - صفحہ ۱۱ - سہودی ، صفحہ ۶۳۳ -
- ۳۸ - ایضاً -
- ۳۹ - (بقول ابن حجر) موسیٰ بن عقبہ (فتح الباری ، صفحہ ۹۷) - سہودی ، صفحہ ۲۳۳ -
- ۵۰ - سہودی ، صفحہ ۲۳۳ -
- ۵۱ - ایضاً -
- ۵۲ - سہودی ، صفحہ ۲۳۳ - (السہودی ، ابو سلیمان الخطابی سے حضرت بریدہ کے راستے میں سواروں کے ساتھ - آنحضورؐ کے پاس آنے اور ان سے گفتگو کا واقعہ بیان کرتے ہیں - نیز وہ مروی ہیں کہ ابن الجوزی اپنی شرف المصطفیٰ میں الیہقی کے واسطے سے حضرت بریدہ کا سواروں کے ساتھ - روانہ ہونے اور راستے میں آنحضورؐ سے مسلمانے اور اسلام لانے کا واقعہ بیان کرتے ہیں ، اور صبح میں عمامہ کا جھنڈا بنا کر آنحضورؐ کے آگے آگے چلنے اور ٹھہرنے کی

- جگہ کے بارے میں سوال کرنے کا ذکر کرتے ہیں -
- ۵۲- السمہودی نے جو البیہقی سے روایت نقل کی ہے اس سے یہی نتیجہ نکلتا ہے - کیونکہ صبح کے وقت حضرت بریدہ کہتے ہیں کہ ہم جہنڈے کے بغیر مدینہ میں داخل نہیں ہونگے جس سے ظاہر ہوتا ہے کہ یہ واقعہ یثرب میں داخلہ سے کچھ ہی پہلے پیش آیا تھا -
- ۵۳- الحرة الوبرة یثرب کے جنوب مغرب میں واقع ہے -
- ۵۴- مکہ سے آنے والا وادی العقیق کو عبور کر کے الحرة الوبرة پہنچتا ہے - مکہ سے آنے والوں کے بارے میں السمہودی کا بیان ہے کہ ایام جاہلیہ میں وہ ثنیۃ الوداع آتے تھے اور اسکے بعد مدینہ میں داخل ہوتے تھے - ڈاکٹر حمید اللہ صاحب کے اسکیچ میں اسے قباء کی مسجد کے جنوب میں دکھایا گیا ہے - ڈاکٹر صاحب نے اسکی جو تصویر شایع کی ہے اس سے اندازہ ہوتا ہے کہ روایات میں جس اونچائی والی جگہ کا ذکر آتا ہے اس سے مراد ثنیۃ الوداع کی یہ چھوٹی سی پہاڑی ہو گی - آنحضرتؐ کے یہاں شب میں وارد ہونے کی روایات اوپر پیش ہو چکی ہیں -
- ۵۵- ۸ ربیع الاول کی تاریخ الشعمی ، عبدالرحمن بن المغیرہ ، محمد بن موسیٰ الخوارزمی ، ابو الریحان البیرونی وغیرہ نے دی ہے - البیرونی نے لکھا ہے کہ الشعمی نے کہا ہے کہ اس تاریخ میں کسی قسم کا شبہ نہیں - تقویمی قاعدہ کے لحاظ سے ۸ ربیع الاول ۱ ہ دو شبہ کو پڑتا ہے - اسکی عیسائی تقویم میں مطابقت ۲۰ ستمبر ۶۲۲ سے اور یہودی - عالمی تقویم میں ۱۰ تشری ۳۲۸۲ سے ہے -
- ۵۶- سمہودی ، صفحہ ۲۳۳ -
- ۵۷- یہ بات تو ہم حساب کی بنیاد پر بھی کہہ سکتے تھے کیونکہ تقویمی حساب سے ۸- ربیع الاول

Elements of the Jewish and Muhammedan Calendars ,

(Burnaby) لندن ، ۱۹۰۱ء .

- ۱ ہ مطابق ہے ۱۰ تشری ۳۲۸۲ عالمی - یہودی کے (دیکھتے بریبی صفحہ ۲۰۲) -
- یہودی ۱۰ تشری کو یوم ہکیبورم یا کیور مناتے ہیں اور اس روز کو عاشور کہتے ہیں -
- (دیکھیے Encylopaedia of Religion and Ethies ، جلد پنجم ، ۱۹۶۰ ، صفحات ۸۶۷ و ۸۸۰) لیکن ہمارے پاس بہت سی روایات ہیں جن سے یہ امر ثابت ہے - مثلاً حضرت ابن عباس سے روایت ہے کہ آنحضرتؐ جب مدینہ (یعنی یثرب) پہنچے تو انہوں نے یہودیوں کو عاشوراء کا روزہ رکھے ہونے پایا اور خود بھی روزہ رکھا اور مسلمانوں کو حکم دیا کہ وہ بھی روزہ رکھیں (بخاری ، جلد اول ، صفحہ ۳۹۸ - مسلم ۲۵۱۸ تا ۲۵۲۱ اور ۲۵۳۰ - مسند ابن حنبل نمبر ۲۶۳۳ و ۲۸۳۲ - سنن ابن ماجہ ، ۱۶۳۳ - ۱۶۳۵ - سنن الدارمی ، ۱۶۳۱)

بعض اصحاب کے خیال میں صوم عاشوراء کا حکم ۲ ہ میں دیا گیا - لیکن روایات میں جس

انداز کا حکم آیا ہے (کہ جنہوں نے کہا ہی لیا ہو وہ دن کا باقی حصہ روزہ میں گزاریں اور جنہوں نے کھایا یا نہ ہو وہ دن روزہ میں گذاریں) وہ ظاہر کرتا ہے کہ یہ حکم ۲ ہ کا نہیں ہو سکتا ۔

۵۸ - ام المومنین حضرت صفیہ سے مسروری ہے کہ یہودی قبیلہ بنو نضیر کے سرداران حسی بن اخطب اور اسکا بھائی (یعنی حضرت صفیہ کا والد اور انکا چچا) آنحضور کی قیام میں آمد کا ذکر سن کر طلوع آفتاب سے قبل ملاقات کیلئے روانہ ہو گئے ۔ (ابن ہشام ، صفحہ ۲۵۳) ۔ اسی طرح حضرت عبداللہ بن سلام جو اسوقت تک بظاہر یہودی تھے انکو بھی اطلاع اسوقت ملتی ہے جبکہ وہ اپنے پائین باغ میں کھجور کے درخت پر چڑھے ہوئے تھے ۔ موسم کے متعلق جو روایات آئی ہیں (یعنی یہ کہ سخت گرمی تھی) انکے پیش نظر یہی محسوس ہوتا ہے کہ طلوع آفتاب سے قبل انہیں بھی اطلاع ملی ہو گی ۔ (ابن ہشام ، صفحہ ۲۵۳ - بخاری ، صفحہ ۴۲ : فتح الباری نمبر ۳۹۱۱ - ابن سعد ، صفحہ ۱۶)

۵۹ - سمہودی ، صفحہ ۲۳۳ - ۲۳۵ - بقول رزین (بقول السمہودی) حضرت عبدالرحمن بن یزید بن جباریہ کا بیان انکے پوتے مجمع بن یعقوب کی معرفت یحییٰ الحسینی نے اپنی کتاب اخبار المدینہ میں دیا تھا ۔ السمہودی کا کہنا ہے کہ اس کتاب کا جو نسخہ انہوں نے دیکھا تھا اسمیں یہ روایت منقول نہیں تھی ۔ یہ خیال کرنا کہ رزین نے غلط بیانی کی ہے مضحکہ خیز ہو گا ۔ رزین نے ظاہر بن یحییٰ سے منقول نسخہ دیکھا تھا جبکہ سمہودی نے ظاہر کے بھتیجے سے منقول نسخہ دیکھا تھا ۔ ظاہر ہے کہ اس روایت کے مشہور روایت کے متضاد ہونے کے باعث یحییٰ کے پوتے نے اپنے نسخہ سے اسے حذف کر دیا ہو گا ۔ (سمہودی میں ظاہر کے بیٹے کا ذکر ہے جو مصحح کی غلطی معلوم ہوتی ہے)

۶۰ - سمہودی صفحہ ۲۳۳ -

۶۱ - السمہودی (از رزین از مجمع بن یعقوب بن مجمع بن یزید بن جباریہ از یعقوب بن مجمع بن یزید از یزید بن جباریہ) ، صفحات ۲۳۳ - ۲۳۵ ، قبسہ میں تین دن کے قیام کی جو روایات آئی ہیں ان سے ہم نے یہ نتیجہ اخذ کیا ہے کہ یہ مدت آنحضور کے مدینہ آنے سے قبل حضرت کلثوم کے گھر رھائش کی مدت ہے ۔ روایات میں حضرت سعد بن خیشمہ کے یہاں قیام کا بھی ذکر ہے اور حضرت کلثوم کے یہاں بھی ۔ چنانچہ ابن حبیب اور ابن سعد وغیرہ کی صراحت کہ قیام تو حضرت کلثوم کے یہاں تھا لیکن لوگوں سے ملاقات حضرت سعد کے یہاں ہوتی تھی کا مطلب ہم نے یہ نکالا ہے کہ جب آنحضور قیام پہنچے تو دو شبہ کا دن حضرت سعد کے یہاں گزارا اور اسکے بعد شب سے شنبہ سے حضرت کلثوم کے یہاں قیام رہا ۔

۶۲ - سمہودی ، صفحہ ۲۳۵ -

۶۳ - ابن ہشام ، صفحات ۳۲۳ و ۳۲۴ - ابن سعد صفحہ ۲۳۳ ، السمہودی ، صفحہ ۲۳۶ -

۶۴ - ابن ہشام ، صفحہ ۳۲۳ - سمہودی ، صفحات ۲۳۵ - ۲۳۶ ، ابن سعد ، صفحہ ۲۳۳

۶۵ - ابن ہشام ، صفحات ۳۱۵ تا ۳۲۲ - ابن اسحق کی روایت سے ظاہر ہے کہ بیشتر مہاجرین قیام

میں مقیم تھے۔ (بقول السہودی) ابن ابی شیبہ کہتے ہیں کہ اصحاب رسول میں سے متقدم مہاجرین اور انصار نے نماز پڑھنے کے لئے قباہ میں ایک مسجد بنا لی تھی۔ (سہودی ، صفحہ ۲۵۰)
- نیز دیکھیے ابن سعد ، صفحہ ۲۲۶ -

۶۶ - تمام روایات سے مسترشد ہر کہ بنو عمرو بن عوف آنحضورؐ کی آمد سے پہلے مشرف بہ اسلام ہو چکے تھے اور وہاں ایک مسجد بھی بن چکی تھی -

۶۷ - ابن سعد ، الجزء الاول ، صفحہ ۲۲۳ -

۶۸ - حضرت صفیہ کا بیان (ابن ہشام ، صفحہ ۳۵۳)

۶۹ - ابن ہشام صفحہ ۳۵۳ -

۷۰ - دیکھئے حوالہ جات حاشیہ نمبر ۵۷ -

۷۱ - سہودی ، صفحہ ۲۳۵ -

۷۲ - الشعمی ، عبدالرحمن بن المغیرہ ، محمد بن موسیٰ الخوارزمی ، البیرونی وغیرہ نے ۸ ربیع الاول کی تاریخ دی ہے - حوالہ کے لیے دیکھیے حاشیہ نمبر ۵۷

۷۳ - رزین کا (بقول السہودی ، صفحہ ۲۴۳) بیان ہے کہ آب ایک کھجور کے درخت کے سائے میں اترے اور اسکے بعد حضرت کلثوم کے گھر منتقل ہوئے - عروہ کی (بخاری ، صفحہ ۳۰) روایت میں درخت کا ذکر نہیں لیکن انکی روایت میں باقی اور باتیں مذکور ہیں -

۷۴ - بخاری ، صفحہ ۳۰ (عروہ بن الزبیر کی روایت) - سہودی ، صفحہ ۲۳۵ و ۲۳۸ - ابن ہشام ، صفحہ ۳۳۳ - ۳۳۴

۷۵ - سہودی ، صفحہ ۲۴۵ - (رزین از یحییٰ الحسینی از مجمع بن یعقوب بن یعقوب بن عبدالرحمن بن یزید و سعید بن عبدالرحمن بن رقیش - از حضرت عبدالرحمن بن یزید بن جاریہ) ،

۷۶ - تقویمی حساب سے سنہ ۶ھ میں ربیع الاول کی پہلی تاریخ ۱۳ ستمبر ۶۲۲ء کے مطابق ہے

۷۷ - ابن ہشام ، صفحہ ۳۳۳ - سہودی ، صفحہ ۲۳۸ - بخاری ، صفحہ ۳۰ -

۷۸ - دیکھیے حاشیہ ۵۷ - علاوہ ازین محمد بن اسماعیل بن مجمع سے یحییٰ الحسینی (بقول السہودی ، صفحہ ۲۳۵) نقل کرتے ہیں کہ آنحضور جب حضرت کلثوم کے گھر پہنچے تو آب نے رطب (تازہ کھجور) طلب فرمائے - ابن الجوزی (الوفا ، الجزء الاول ، صفحہ ۵۷) نے حضرت انس کا بیان نقل کیا ہے کہ آنحضور رطب سے ورنہ تمسرد (خشک کھجور) سے روزہ افطار کیا کرتے تھے - ایسی ہی ایک روایت (بقول السہودی ، صفحہ ۷۲) بزاز نے بھی نقل کی ہے -

۷۹ - آنحضور روزہ سے تھے لہذا کھانے وغیرہ کا سلسلہ نہ تھا - نیز یہ کہ بعض روایات میں آیا ہے کہ آنحضور نے قباہ یا بنو عمرو بن عوف میں تین دن گزارے - ایسا معلوم ہوتا ہے کہ اولین راوی نے کہا تھا کہ حضرت کلثوم کے ہاں تین دن کے قیام کے بعد آنحضور مدینہ تشریف لائے لیکن بعد کے راوی نے حضرت کلثوم کی جگہ انکی آبادی (بنو عمرو بن عوف) یا علاقہ (قباہ) کا ذکر کر دیا - اگر آنحضور حضرت کلثوم کے گھر مغرب کے بعد سے شنبہ کی شب میں گئے تو جمعہ کو مدینہ تشریف لے

جانے سے پہلے انکا قیام سہ روزہ ہو گا۔ علاوہ ازیں رزین کا ایک بیان السہودی نے نقل کیا ہے کہ آنحضور پہلے کھجور کے ایک درخت کے سایہ میں اترے پھر وہاں سے حضرت کلثوم کے ہاں منتقل ہوئے (سہودی، صفحہ ۲۴۳)

۸۰۔ الحاکم (المستدرک، الجزء الثالث، صفحہ ۱۱) میں حضرت الزبیر بن العوام سے ایک روایت آئی ہے جس میں خروج کا ذکر سنتے سے اگر یہ مراد لیے جائیں کہ جب سے آنحضورؐ قیام میں تشریف فرما تھے (کہ یہی وقت خروج سے باخبر ہونے کا ہو سکتا ہے) تو ہم کہہ سکتے ہیں کہ ہمارا بیان اس روایت پر مبنی ہے۔ یہ روایت انکے صاحبزادے عروہ کے واسطے سے مروی ہے۔ یہ تمام روایات بظاہر آنحضور کے یثرب میں داخلہ کے دن کی روداد بیان کرتی ہیں۔ بعض روایات میں الحرس سے دائیں طرف مڑ کر قباء جانے کا بھی ذکر آیا ہے۔ لیکن ہم آگے اس سے بحث کریں گے کہ یہ روایات دراصل مدینہ تشریف لانے کے دن سے تعلق رکھتی ہیں۔

۸۱۔ یہ جگہ الحرة الوبرة کے پشت پر بتائی جاتی ہے۔ حرة بلند پتھریلی جگہ کو کہتے ہیں جو پہاڑوں کے آتش فشاں مسادہ سے بنتی ہے یا آتش فشانی کا سلسلہ بند ہو جانے کے بعد جو پہاڑی بیچ رہتی ہے اسے کہا جاتا ہے۔

۸۲۔ فتح الباری، صفحہ ۹۷ (از الحاکم از عبدالرحمن بن عویم بن ساعدہ از اصحاب رسول اللہ جو انکی قوم یعنی بنو عمرو بن عوف یا بنو امیہ بن زید بن مالک بن عوف بن عمرو بن عوف کے صحابی تھے)۔ ابن ہشام، صفحات ۲۳۳ - ۲۳۴۔

۸۳۔ ابن ہشام، صفحہ ۲۳۳ - فتح الباری صفحہ ۹۷ - بخاری، صفحہ ۳۰۔

۸۴۔ ابن ہشام، صفحہ ۲۲۵ - ابن سعد، الجزء الاول، صفحہ ۲۳۶۔

۸۵۔ عبدالعزیز بن عبداللہ بن عثمان بن حنیف (بقول یحییٰ بقول السہودی)۔ دیکھیے سہودی، صفحہ ۲۴۹۔

۸۶۔ ایضاً۔

۸۷۔ سہودی، صفحہ ۲۵۰۔

۸۸۔ ایضاً۔

۸۹۔ حضرت عمارہ بن خزیمہ کی روایت (سہودی صفحہ ۲۵۶)۔ رزین کا بیان (سہودی ۲۵۸) عروہ کا بیان (بخاری، صفحہ ۳۰)۔

۹۰۔ امام البخاری التاریخ الصغیر میں حضرت انس سے روایت کرتے ہیں (ہم نے سہودی، صفحہ ۲۵۵ سے لیا ہے)۔ حضرت انس سے امام ابن حنبل کی روایت۔ (ہم نے ابن کثیر، صفحہ ۲۰۰ سے لیا ہے)

۹۱۔ ابن ہشام، صفحہ ۲۳۳۔ وہ بیانات جو بظاہر یثرب میں آمد کے بارے میں ہیں ہمارے خیال میں وہ دراصل آنحضور کی مدینہ میں آمد سے متعلق ہیں۔

۹۲۔ ابن عائد (بقول ابن حجر فتح الباری، صفحہ ۱۰۰)۔ عروہ بقول ابو الاسود (بقول ابن حجر

فتح الباری ، صفحہ ۱۰۰)

۹۳ - ابن ہشام ، صفحہ ۳۳۵

۹۴ - ابن کثیر صفحات ۱۹۶ - ۱۹۷ - ابن کثیر کے بیان کے مطابق البیہقی نے دلائل النبوة میں ابن عائشہ سے استقبالیہ نظم بھی نقل کی ہے :

طلع البدر علينا من ثنيات الوداع
وجب الشکر علينا مادعا لله داع

۹۵ - ابن ہشام ، صفحہ ۳۳۵ -

۹۶ - حضرت عائشہ اور عروہ کا بیان ہے کہ آنحضور نے قباہ میں بضع عشرہ راتیں گذاریں یعنی ۱۳ سے ۱۹ راتیں - حضرت انس نے واضح طور پر ۱۴ راتوں کا ذکر کیا - لہذا ابن اسحق وغیرہ نے چہار روزہ قیام کی روایت کا جو مطلب نکالا ہے ظاہر ہے کہ غلط ہے - اولین رواۃ کی مراد یہ رہی ہو گی کہ آنحضور چار دن قباہ میں قیام کے بعد مدینہ پہلی مرتبہ تشریف لاتے تھے کہ وہ پانچویں دن قباہ سے مدینہ منتقل ہو گئے -

۹۷ - رزین کا بیان (بقول السہودی صفحہ ۲۵۸) ہے کہ آنحضورؐ تمام مہاجرین اور انصار کی ایک جماعت کے ساتھ روانہ ہوئے - رزین کے بیان کے بموجب یہ مدینہ میں پہلی مرتبہ آنے کا بھی واقعہ ہے اور رہائش منتقل کرنے کا بھی - ہمارے خیال میں چونکہ یہ دو مختلف واقعات ہیں ہم نے رزین کے بیان کو صرف اس دن کے واقعہ کے بارے میں قرار دیا ہے جس دن آنحضور قباہ سے مدینہ منتقل ہوئے - ہمارے خیال کی بنیاد حضرت انس کے اقوال پر ہے - ایک قول کے مطابق آنحضورؐ جب مدینہ آئے یعنی قباہ سے مدینہ آئے تو حضرت انس اور دوسرے بچے استقبال کے لیے پہلے سے آئے ہوئے تھے (سہودی ، صفحہ ۲۵۵) دوسرے قول کے مطابق جب آنحضور حضرت انس وغیرہ کی معیت میں مدینہ میں داخل ہوئے تو انصار نے آنحضور کو اپنے ساتھ قیام کے لیے کہا لیکن آنحضور نے فرمایا کہ اونٹنی سے کہو کہ وہ اس بارے میں مامور ہے - اونٹنی نے حضرت ابو ایوب کے دروازہ پر گھنٹے ٹیک دئیے اور ہمسایہ خواتین دف بجاتی ہوئی استقبال کو آئیں - (ابن کثیر ، صفحہ ۲۰۰ بحوالہ البیہقی کی دلائل النبوة) تیسرے قول کی مطابق آنحضورؐ جب مدینہ (یعنی یثرب) آئے تو قباہ میں ۱۴ دن قیام کے بعد بنو النجار کے ہوسا کو طلب کر کے انکی معیت میں مدینہ آئے - حضرت انس اس دن کے واقعہ کے بارے میں کہتے ہیں کہ انکی نظر کے سامنے ہے اور یہ کہ آنحضور ابو ایوب کے فناء پر اترے (بخاری ، صفحہ ۳۲ و ۳۸ : فتح الباری نمبر ۳۹۳۲) بخاری میں حضرت انس سے روایت (صفحہ ۳۸) ابن کثیر (صفحہ ۱۹۹) میں موسیٰ بن عقبہ سے روایت سہودی (صفحات ۲۵۵ و ۲۵۸) میں حضرت انس سے روایات امام البخاری اور رزین کے حوالے سے -

۹۹ - رزین نے (بقول سہودی ، صفحہ ۲۵۵) حضرت انس کا خود اپنا قول نقل کیا ہے -

۱۰۰ - امام البخاری کی تاریخ الصغیر میں حضرت انس کا بیان - ہم نے سہودی صفحہ ۲۵۵ سے

لیا ہے -

- ۱۰۱۔ ابن ہشام ، صفحہ ۲۳۵ تا ۲۳۶ ابن سعد صفحہ ۲۲۷ ، سہودی ، صفحہ ۲۵۶
- ۱۰۲۔ ابن سعد ، صفحہ ۲۲۷ سہودی ، صفحات ۲۵۷ و ۲۵۸۔
- ۱۰۳۔ مثلاً سہودی ، صفحہ ۲۵۷۔
- ۱۰۴۔ ایضاً (صفحہ ۲۵۹)
- ۱۰۵۔ مثلاً ابن ہشام ، صفحہ ۲۳۵ سہودی ، صفحہ ۲۵۷۔
- ۱۰۶۔ مثلاً ابن ہشام ، صفحہ ۲۳۶۔ سہودی ، صفحہ ۲۵۷
- ۱۰۷۔ السہودی ، صفحہ ۲۵۹۔
- ۱۰۸۔ ابن ہشام ، صفحہ ۲۳۶۔ سہودی ، صفحات ۲۵۷
- ۱۰۹۔ ابن اسحق کی روایت کے مطابق یہ جگہ ایک مرید تھی (ابن ہشام ، صفحہ ۲۳۵) نیز دیکھیے بخاری ، صفحہ ۴۰ (عروہ کی روایت)۔ لیکن حضرت انس کے بیان کے مطابق وہاں پر مشرکین کی قبریں اور کھجور کے باغات اور کھنڈر (خرب) تھے (بخاری ، صفحہ ۳۸)۔
- ۱۱۰۔ ابن ہشام ، صفحہ ۲۳۶
- ۱۱۱۔ بخاری ، صفحہ ۳۲ (حضرت کی روایت)۔ رزین بقول السہودی ، صفحہ ۲۶۰۔
- ۱۱۲۔ ابن ہشام ، صفحہ ۳۲۸۔ ابن کثیر ، البدایہ و النہایہ ، الجزء الثالث ، صفحہ ۲۰۲
- ۱۱۳۔ ہجری تقویم کے سلسلہ میں بعض بنیادی باتوں کا ذکر ضروری ہے۔ ہجری تقویم خالص قمری تقویم ہے۔ مہینہ سے مراد ایک چاند رات سے دوسری چاند رات کا عرصہ ہوتا ہے لیکن تاریخی امور میں ۳۰ چاند رات کا تعین حساب سے کیا جاتا ہے فی الواقع چاند کے نظر آنے سے نہیں۔ یہ تعین اس طرح کیا جاتا ہے کہ سال کے اول (محرم) تیسرے ثالث (ربیع الاول) پنجم (جمادی الاولی) ، ہفتم (رجب) ، نہم (رمضان) ، اور یازدہم (ذو القعدہ) مہینوں کو ۳۰ دنوں کا مان لیا جاتا ہے اور باقی دیگر مہینوں کو ۲۹ دن دیے جاتے ہیں۔ ہر ۳۰ برس میں ۱۱ برس کو ایک اضافی دن دیا جاتا ہے۔ یہ دن ذوالحجۃ کو دیکر اسے ۳۰ دنوں کا بنا دیا جاتا ہے۔ دوسری ضروری بات یہ ہے کہ تمام ماہرین کے حساب کے مطابق ہجری تقویم کا پہلا دن یعنی یکم محرم سنہ ۱ ہ۔ جمعہ ۱۶ جولائی ۶۲۲ء سے مطابقت رکھتا ہے۔ تیسری بات یہ ہے کہ اضافی دن کے حساب کے لیے جو تیس سالہ دور مقرر کیا جاتا ہے اس مفروضہ پر مبنی ہے کہ سنہ ۱ ہ۔ ایسے دور کا پہلا سال تھا یعنی سنہ ۱ ہ۔ سے دور شروع ہوتا ہے۔ چنانچہ سنہ ۱ ہ۔ سے پہلے کی تاریخ کے تعین کے لیے ہجرت کے سال سے ۳۰ یا ۶۰ یا ۹۰ سال وغیرہ (جس حد تک کہ ضروری ہوا پہلے جایا جاتا ہے اور وہاں سے حساب کا آغاز کیا جاتا ہے۔ اس طرح دن اور تاریخ کا تعین ہو جاتا ہے اور یہ جانے بغیر کہ فی الواقع چاند کب نظر آیا تھا کہا جاسکتا ہے کہ کسی دی ہوئی تاریخ کو کون سا دن تھا۔
- اس طریق کار کی بنیاد پر ۲۶ صفر سنہ ۱ ہ۔ کو پنج شنبہ ، یکم ربیع الاول کو دو شنبہ اور ۱۲ ربیع الاول سنہ ۱ ہ۔ کو جمعہ کا دن پڑتا ہے۔ مثال کے طور پر دیکھیے
- ' Wustenfled — Mahler ' sche ' vergleichungs — tabellen
- ویس بانن (wieshaden) ، ۱۹۶۱ء ، صفحہ ۲۔